




आर्थिक वर्ष २०७६/०७७ को
नीति तथा कार्यक्रम



चुलाचुली गाउँपालिका,
गाउँकार्यपालिकाको कार्यालय, चुलाचुली, इलाम
प्रदेश नं. १
नेपाल

गाउँसभाका सदस्य ज्यूहरू,
विषयगत शाखाका प्रमुख एवम् प्रतिनिधिज्यूहरू,
गाउँपालिकाका कर्मचारीहरू तथा अन्य उपस्थित महानुभावहरू ।

आज हामी फेरी एउटा महत्वपूर्ण घडिमा उभिएका छौं । किनकी हामीले ल्याएको लोकतन्त्र अनि लोकतन्त्रकै आधारमा स्थानीय तहको निर्वाचन सम्पन्न भए पश्चात स्थानीय सरकारका रूपमा हामीले दोस्रो वर्ष पुरा गरी तेस्रो वर्षमा प्रवेश गरिरहेका छौं । हाम्रो चुलाचुली गाउँपालिका भ्राम्यको दमक नगरपालिकाबाट नजिकैको गाउँपालिका भएता पनि चुलाचुली गाउँपालिका विकासको गतिमा पछाडि परेको देखिन्छ । हाम्रो चुलाचुलीवासी जनताको आर्थिक, सामाजिक अवस्था हेर्ने हो भने तुलनात्मक हिसाबले वरपरका गाउँपालिकाभन्दा फरक तथा कमसल रहेको पाईन्छ । अबै पनि यस क्षेत्रको कतिपय स्थानहरूमा स्वच्छ खानेपानी र विद्युत सुविधा पुऱ्याउन सकिएको छैन । कालोपत्रे सडक तथा स्तरीय बाटोघाटोको अभाव र भौगोलिक कठिनाईका कारण विरामीलाई अस्पताल/स्वास्थ्य केन्द्रसम्म पुऱ्याउन अबै सहज हुन सकेको छैन । त्यसैगरी आर्थिक रूपले सक्रिय जनशक्ति त्यसै निष्कृय अवस्थामा छ भने अर्कोतर्फ उचित शिक्षाको अभाव र बेरोजगारका कारण धेरैजसो युवाहरू विदेशिने क्रमले यस क्षेत्रका खेतियोग्य जमिन बाँभो रहने सम्भावना बढ्दै गएको छ भने सक्षम जनशक्तिको अभाव पनि उत्तिकै छ । त्यसैगरी भू-उपयोग अवस्थालाई हेर्ने हो भने सार्वजनिक जग्गाहरू र खुल्ला क्षेत्र पाउन मुश्किल छ । यसका बावजुद पनि हामीले गाउँपालिका क्षेत्रलाई वातावरणमैत्री र व्यवस्थित शहरीकरणको निर्माण गर्दै जानु पर्ने अवस्था छ । हाम्रा प्राकृतिक स्रोतहरूमा विनाअध्ययन निर्मम प्रहार भैरहेका कारण वातावरणीय विनास दिनानुदिन बढिरहेको छ, त्यसबाट उत्पन्न हुने खतरालाई मौजुदा अवस्थामा हामीले सामना गर्न सक्ने देखिदैन । त्यसैगरी हाम्रो चुलाचुली गाउँपालिका क्षेत्रमा बसोबास गर्ने जनताहरू मध्येविभिन्न हिसाबले पछाडि परेका वर्ग र समुदायले अबै पनि लोकतन्त्रको प्रतिफल लिन सकिरहेका छैनन, यसका लागि हामीले यो आ.व.०७६/०७७ भित्रै समानताको आधार तयार गरी लोकतन्त्रको प्रतिफल लिन सहज बनाउनु पर्नेछ ।

यति हुँदाहुँदै पनि हामी निर्वाचित जनप्रतिनिधिहरू वहाल भैसकेपछि समग्र चुलाचुली गाउँपालिकाको विकास र समृद्धिका लागि जनतामा आशाका किरणहरू देखापर्न सुरु भैसकेको छ । आम नागरिकले आ-आफ्नो जिम्मेवारीको बोध गरी जवाफदेही ढङ्गले समानुपातिक र न्यायोचित विकास निर्माणका लागि सक्रिय रूपमा आगाडी बढिरहेको अवस्था छ । गाउँपालिकालाई प्राप्त स्रोत साधनका अलवा गाउँपालिकाको आफ्नै पहलमा स्रोतपरिचालन गरी दिगो विकासका लागि योजनाबद्ध रूपमा कार्यहरूको थालनी भइसकेको छ । परिणाम स्वरुप गाउँपालिका क्षेत्रभित्र कालोपत्रे सडकको निर्माणकार्य, गाउँपालिकाको प्रशासकीय भवनको निर्माण कार्य, कृषि व्यवसायलाई व्यवसायीकरण, पशुपालन व्यवसायलाई व्यवसायीकरण गर्दै लानेकार्य शुरु गरिएकोछ । यसर्थ पनि यो चुलाचुली गाउँपालिका इलाम जिल्लाको अन्य स्थानीय तहसँग प्रतिष्पर्धात्मक रूपमा अगाडी बढिरहेको अवस्था छ । यसबीचमा हामी हाम्रो संविधान र कानून अनुसार स्थानीय तहको व्यापक क्षेत्राधिकार भएको बलियो, विश्वासनीय स्थानीय सरकारको रूपमा रूपान्तरण गर्ने प्रक्रियालाई सँगसँगै र सावधानीपूर्वक अधि बढ्नु बढाउनु परेको छ । एक हिसाबले भन्ने हो भने बग्दै गरेको नदीको पुरानो धारलाई छोडेर अर्को नयाँ धारमा बग्नुपर्ने जटिल र उमड्ग दुवै खाले अवस्था हामी माफ्र अबै पनि विद्यमान रहेको अवस्था छ । अर्थात् जनताको लामो समयको सङ्घर्षपछि प्राप्तसङ्घीय लोकतान्त्रिक गणतन्त्रात्मक व्यवस्थाको सफल र व्यवहारिक कार्यान्वयनको जटिल र चुनौतिपूर्ण मोडहरू पार गर्दै हामी अगाडी बढिरहेका छौं । हामी अहिले संविधान र कानूनको अधिनमा रहँदै आवश्यकताका आधारमा कानूनहरूको निर्माण गर्दै आइरहेका छौं, तथापी अबै पनि हाम्रा ऐन, नियमसमेत यकिन नभई सकेको यो सङ्क्रमणकालीन अवस्था र कतिपय अधिकारका क्षेत्रहरूमा पनि अन्योलता कायमै रहिरहेको अवस्थामा चुलाचुली गाउँपालिकावासी जनतालाई व्यवहारमै सार्वभौम बनाउने लक्ष्यका साथ हित र समृद्धिमा योगदान पुऱ्याउने उद्देश्य लिई यस चुलाचुली गाउँपालिकाको नीति तथा कार्यक्रम प्रस्तुत गर्न पाउँदा आफूलाई गौरवान्वित ठानेको छु ।

बदलिंदो परिस्थिति सँगै जनताको विकासप्रतिको उच्च आकाङ्क्षालाई न्यायोचित रूपमा सम्बोधन गर्न यस चुलाचुली गाउँपालिकाको दिगो विकास र समृद्धिका लागि राष्ट्रियता, लोकतन्त्र र कानूनी शासनलाई आत्मसात गर्दै शान्ति र स्थिरताका साथै “जनताद्वारा, जनताका लागि जनताको शासन” भन्ने मूल सिद्धान्तका आधारमा चुलाचुली गाउँपालिकाको विकास र समृद्धिलाई यथार्थमा परिणत गर्नका निमित्त आ.व. ०७६/०७७को नीति तथा कार्यक्रम निर्माणको क्रममा नेपालको संविधानमा भएका व्यवस्थाहरू तथा संविधानको अनुसूची-८ र ९ अनुसारका एकल अधिकार र साभ्ना अधिकारका सूचीहरूमा भएका व्यवस्था, चौधौँ राष्ट्रिय योजना, दिगो विकासका लक्ष्यहरू, स्थानीय सरकार सञ्चालन ऐन, २०७४, अर्थ मन्त्रालयबाट प्राप्त मार्गदर्शन, सङ्घीय मामिला तथा सामान्य प्रशासन मन्त्रालयबाट समय-समयमा जारी भएका मार्गदर्शन तथा परिपत्रहरू,

मन्त्रालयबाट प्राप्त गाउँपालिकाको बजेट तर्जुमा दिग्दर्शन, २०७४, गाउँ कार्यपालिकाबाट गठित विभिन्न विषयगत समिति र राजश्व परामर्श समिति समेतबाट प्राप्त सुझावहरूका आधारमा सम्भव भएसम्म जनचाहनालाई समेट्ने गरी यो नीति तथा कार्यक्रम तयार गरिएको छ। अतः कार्यपालिकाबाट अनुमोदितभई अध्ययनका लागि गाउँसभामा पेश हुँदा प्रस्तुत आ.व. ०७६/०७७को नीति तथा कार्यक्रम मिति २०७६।३।१०।२ को गाउँसभाबाट पारित भएको छ।

विभिन्न चुनौतीलाई अवसरमा बदल्न आ.व. २०७६/०७७ को नीति तथा कार्यक्रमहरूको उद्देश्यहरू निम्न रहेका छन्:

१. सेवा प्राप्तमा सर्वसुलभता, छिटो र गुणस्तरीयता कायम गर्ने।
२. गाउँपालिकाप्रति आम नागरिकहरूको आस्थालाई बृद्धि गर्ने।
३. गाउँवासीहरूको आर्थिक सामाजिक अवस्थामा सुधार गर्ने।
४. भौतिक पूर्वाधारको विकास गर्नुका साथै मानवीय संसाधनको समुचित परिचालन र विकास गर्ने।
५. सामाजिक न्याय सहितको समतामूलक समाज निर्माण गर्ने।
६. कृषि क्षेत्रलाई रूपान्तरण सहितको आधुनिकीकरण, विविधिकरण, वजारीकरण र व्यवसायीकरण मार्फत आय तथा स्वरोजगारमूलक बनाउने।
७. लक्षित वर्गको सशक्तिकरण गर्ने।

यी उद्देश्य पूरा गर्न आ.व.०७६।०७७का प्राथमिकताहरू निम्न रहेका छन्।

१. सडक पूर्वाधार निर्माण र स्तरोन्नति।
२. पर्यटकीय गन्तव्यहरूको उजागर गरी आर्थिक उपार्जनसँग पर्यटन क्षेत्रलाई एकिकृत(Tie up) गर्ने।
३. कृषिपर्यटन प्रवर्द्धन तथा कृषिको व्यवसायीकरण।
४. वन तथा वातावरण संरक्षण।
५. रोजगारीको अवसरमा बृद्धि।
६. सामाजिक सुरक्षा भत्ता वितरणमा सहजता।
७. संस्थागत क्षमतामा बृद्धि।
८. सेवा प्रवाहमा प्रभावकारीता।
९. सुशासनमा जोड।

सदस्य महोदयहरू,

अब म यिनै चुनौती, उद्देश्य र प्राथमिकताको सेरोफेरोमा रहेर तयार गरिएको आगामी आ.व. २०७६/०७७ को नीति तथा कार्यक्रमहरू प्रस्तुत गर्दछु :

१. सामाजिक विकास : सु-संस्कृत समाज

१. मानव संसाधन विकासको मुख्य आधार नै शैक्षिक गुणस्तर भएको हुँदा चुलाचुलीगाउँ भित्रको शिक्षा क्षेत्रको विकासका लागि गाउँशिक्षा गुरुयोजनाको निर्माण तथा शैक्षिक सुधार कार्यक्रम सञ्चालन गरिनेछ ।
२. त्यसैगरी विद्यालयहरूमा स्थानीय पाठ्यक्रम निर्माणका लागि आवश्यक छलफल चलाइने छ ।
३. सामुदायिक विद्यालयको स्तर वृद्धि गरी विद्यालयमा शतप्रतिशत विद्यार्थी भर्ना कार्यक्रम सञ्चालनमा ल्याइनेछ ।
४. विद्यालयस्तरमा कम्प्युटर शिक्षालाई प्रोत्साहित गर्न सामुदायिक विद्यालयहरूमा सोलार प्यानल जडानका लागि आवश्यक म्याचिङ्ग फण्ड उपलब्ध गराइने छ ।
५. प्राविधिक शिक्षालाई जोड दिई दक्ष जनशक्ति उत्पादन गर्न शैक्षिक संस्थाहरूसँग समन्वय गरी अगाडि बढाइने छ ।
६. त्यसैगरी सामुदायिक विद्यालयको शैक्षिक गुणस्तरमा सुधार ल्याउन चुलाचुलीगाउँपालिका क्षेत्र भित्रका सबै सामुदायिक विद्यालयहरूलाई भौतिक निर्माणमा आवश्यक सहयोग गरिनेछ ।
७. केही निश्चित विद्यालय छनौट गरी विद्यालय वातावरण प्रवर्द्धन कार्यक्रम नमूनाको रूपमा लागू गरिनेछ ।
८. विज्ञान र प्रविधि क्षेत्रमा नयाँ आविष्कार गर्ने चुलाचुली गाउँपालिका क्षेत्र भित्रका विद्यार्थीलाई प्रोत्साहित गरिनेछ ।
९. आगामी दिनहरूमा गाउँपालिका क्षेत्रमा रहेका सबै विद्यालयका विद्यार्थीहरू तथा अभिभावक समेतलाई सरसफाई कार्यमा एकजुट गराई गाउँलाई सफा बनाउन विद्यालय मार्फत् विद्यार्थी, विद्यार्थी मार्फत् अभिभावक भन्ने मूल नारा लिई आम गाउँपालिकावासीलाई सरसफाईको अभियानमा क्रियाशील गराइने नीति लिइने छ ।
१०. गाउँपालिकाको पहिचान राष्ट्रिय तथा अन्तरराष्ट्रिय स्तरमा पुऱ्याउनका लागि स्थानीय क्षेत्रगत विभिन्न संघसंस्थाहरूसँगको साभेदारीमा कृषि तथा औद्योगिक मेलाहरूको आयोजना गरिने नीति लिइएको छ ।
११. सामुदायिक विद्यालयहरूमा समयानुकूल प्रविधिको माध्यमबाट शिक्षा प्रदान गर्नका लागि आगामी आ.व. २०७६/०७७ बाट क्रमशः सञ्चालन गरिने छ ।
१२. सबै सामुदायिक विद्यालयमा समयको मागअनुसार अंग्रेजी माध्यमको शिक्षालाई बालकक्षाबाट नै प्राथमिकतामा राखी सञ्चालन गर्ने नीतिलाई निरन्तरता दिइनेछ ।
१३. सबै सामुदायिक विद्यालयबाट चौमासिक प्रगति समीक्षा कार्यक्रम सञ्चालन गर्ने नीति लिइने छ ।
१४. गाउँपालिका क्षेत्रभित्र रहेका सामुदायिक विद्यालयहरूमा अध्ययनरत विद्यार्थीहरू बीच अतिरिक्त क्रियाकलापहरू सञ्चालन गर्ने नीति लिइनेछ ।
१५. विद्यालयको विद्यार्थी संख्याका आधारमा शिक्षक दरवन्दी मिलान गर्ने गराउने कार्यमा जोड दिई विद्यालयमा आवश्यकता र औचित्यका आधारमा शिक्षक दरवन्दी थप गरी सो का लागी निश्चित अनुदान उपलब्ध गराइनेछ ।
१६. सम्बन्धित निकायसँग समन्वय गरि निजी विद्यालय र सामुदायिक विद्यालयको पाठ्यक्रममा एकरूपता कायम गर्न पहल गरिनेछ ।
१७. विद्यालयको भौतिक पूर्वाधार निर्माण गर्दा अपांगमैत्रीरु वालमैत्री बनाउने कुरामा अनिवार्य गराइनेछ ।
१८. शिक्षाको गुणस्तर वृद्धि गर्न शिक्षक र अभिभावकहरूको अन्तरक्रिया कार्यक्रम तेस्रो पक्षको रोहवरमा नियमित रूपमा सञ्चालन गरिनेछ ।
१९. हरेक विद्यालयहरूमा स्वच्छ पिउने पानीको व्यवस्था अनिवार्य गराइनेछ ।
२०. जातीय बाहुल्यताको आधारमा सामुदायिक विद्यालयहरूमा मात्रै भाषा शिक्षाको पठन पाठन सम्बन्धी व्यवस्था मिलाइनेछ ।
२१. विद्यालयमा अध्ययनरत नर्सरी कक्षा देखी ३ कक्षा सम्मका बालबालिकाहरूलाई दिवा खाजाको व्यवस्था मिलाउन पहल गरिनेछ ।

२. आधारभूत स्वास्थ्य सेवा : नागरिकको मौलिक अधिकार

१. सरकारी तथा अन्य सामुदायिक अस्पतालसँगको सहकार्यमा निःशुल्क स्वास्थ्य शिविर सञ्चालनका लागि निरन्तरता दिइने छ ।
२. यस गाउँ क्षेत्रभित्र कार्यरत महिला स्वास्थ्य स्वयम्सेविकाहरूको क्षमता विकासका लागि अध्ययन अवलोकन भ्रमण तथा आवश्यक तालिम सञ्चालन गरिने छ ।
३. नेपाल सरकारको नीतिअनुसार नै गाउँपालिकाभित्रका स्वास्थ्य संस्थाहरूको भौतिक सुधार गरी स्वास्थ्य सुविधालाई सहज र पहुँचयोग्य बनाईने छ ।

४. विभिन्न स्वास्थ्य संस्थामा प्रयोगशाला स्थापना गर्दै हाल सञ्चालनमा रहेका प्रयोगशालाहरूलाई समेत सुधार गर्दै लगिनेछ ।
५. ६० वर्ष माथिका जेष्ठ नागरिकहरूको स्वास्थ्य जाँचको लागि निःशुल्क स्वास्थ्य परीक्षण सञ्चालन गरिनेछ ।
६. गाउँपालिका क्षेत्रमा स्थायी रूपले बसोबास गर्ने सबै जातजातिका विपन्न वर्गका समुदायलाई लक्षित गरी सुरक्षित मातृत्व कार्यक्रमलाई प्रभावकारी बनाउन स्थानीय स्वास्थ्य संस्थामा कम्तिमा ४ पटक गर्भ जाँच गराई तथा सुरक्षित मातृत्व कार्यक्रम सञ्चालन भएको स्वास्थ्य संस्था सुत्केरी गराएको र ३५ दिन भित्रमा सम्बन्धीत वडा कार्यालयमा बच्चाको जन्मदर्ता गराउने आमालाई प्रोत्साहन स्वरूप **एकहजार** मात्र गाउँपालिकाको स्वास्थ्य शाखा मार्फत उपलब्ध गराइने नीतिलिइने छ ।
७. महिला स्वास्थ्य स्वयंसेविकाहरूले आफ्नो क्षेत्रमा गरेको योगदानको उच्च मूल्याङ्कन गर्दै स्वयंसेवा जस्तो कार्यलाई प्रोत्साहित गर्नका लागि निज निजको परिवारलाई यस गाउँपालिकाबाट उपलब्ध गराइने सेवामालिइने शुल्क तथा महसुलमा शतप्रतिशत छुट दिने नीति लिइनेछ ।
८. महिला स्वास्थ्य स्वयंसेविकाहरूको सेवाको मूल्याङ्कन गर्दै सेवा अवकासपछि स-शर्त अनुदानबाट प्राप्त रकम समेत गरी एकमुष्ट **५० हजार** रकम प्रति व्यक्ति उपलब्ध गराइने नीति लिइनेछ ।
९. चुलाचुली गाउँपालिका भित्र दिर्घरोग, नसर्ने रोग, महिलाहरूको पाठेघरको मुखको क्यान्सर रोगलाई न्यूनीकरण गर्नको लागि सञ्चालन भइरहेका शिविरलाई निरन्तरता दिइनेछ ।
१०. स्वास्थ्य शिक्षा कार्यक्रमलाई सम्पूर्ण माध्यमिक विद्यालयहरूमा साथी शिक्षा कार्यक्रम अन्तर्गत कार्यक्रमहरू सञ्चालन गरिनेछ ।
११. स्वास्थ्य तथा व्यक्तिगत सरसफाई कार्यक्रम अन्तर्गत विद्यालयमा अध्ययनरत रजस्वला सुरु भईसकेका बालिकाहरूको तथ्यांक संकलन गरी निःशुल्क सुरक्षित प्याड वितरणका लागि आवश्यक उपकरणको व्यवस्था गरिनेछ ।
१२. महामारी रोग नियन्त्रणका लागि र्यापिड रेस्पन्स टिम (RRT) गठन गरी आवश्यकता अनुसार कार्यसञ्चालन गरिनेछ ।
१३. आपतकालीन अवस्थामा विरामी बोक्नको लागि एम्बुलेन्सको व्यवस्था गर्न पहल गरिनेछ ।
१४. स्वास्थ्य संस्थामा कार्यरत कर्मचारीहरूको क्षमता अभिवृद्धिको लागि तालिम, गोष्ठि तथा अध्ययन अवलोकनको व्यवस्था गरिनेछ ।
१५. स्वास्थ्य संस्थाहरूको रेकर्डिङ्गिपोर्टिङ्गहरूलाई व्यवस्थित गरी सफ्टवेर/अनलाइनबाट सञ्चालन गरिने व्यवस्था मिलाइनेछ ।
१६. प्राकृतिक आयुर्वेद चिकित्सा पद्धति र युनानी चिकित्सा पद्धतिलाई पनि एकिकृत रूपमा सञ्चालन गर्ने नीति लिइनेछ ।
१७. मनोसामाजिक परामर्शदाताको व्यवस्था तथा सो संग सम्बन्धीत कार्यक्रमहरू सञ्चालन गरिनेछ ।

३. पूर्वाधार विकास:

१. समग्र चुलाचुलीगाउँपालिकाको विकासको लागि शहरी नक्सा तयार गर्न शहरी विकास तथा भवन निर्माण विभागसँग आवश्यक सहकार्य गरिनेछ ।
२. गाउँपालिकाको समग्र क्षेत्रको जनअपेक्षित तथा सुव्यवस्थित विकासको लागि १५ वर्षे बृहद एकीकृत शहरी विकास योजना आ.व. २०७६/०७७भित्रै निर्माण गरिनेछ ।
३. आगामी आ.व. २०७६/०७७भित्र यस गाउँपालिकाको भूउपयोग नीति तयार गरी सोही अनुसार विकास निर्माण तथा शहरीकरणको कार्यक्रम सञ्चालन गरिने छ ।
४. बस्ती विकास, शहरी योजना तथा भवन निर्माण सम्बन्धि आधारभूत मापदण्ड २०७२ मा व्यवस्था भए बमोजिम घरमा सेफ्टी ट्याङ्की निर्माण र जडान भएका तथा तोकिएको सडक क्षेत्राधिकारको जग्गा पुग्ने गरि सडकको चौडाई भएपश्चात मात्र घरलाई निर्माण सम्पन्न प्रमाण पत्र दिने व्यवस्थालाई कडाइका साथ लागू गरिनेछ ।
५. गाउँपालिका क्षेत्रमा नयाँ निर्माण हुने भवनहरूको हकमा नेपाल सरकारबाट स्वीकृत बस्ती **विकास, शहरी योजना तथा भवन निर्माण सम्बन्धी आधारभूत मापदण्ड, २०७२** अनुसार हुने गरी घर नक्शा पास सुचारु गर्ने तथा उक्त मापदण्ड लागू हुनुभन्दा अघि निर्माण सम्पन्न भएका भवनहरूको हकमा अभिलेख प्रयोजनका निमित्त नेपाल सरकार तथा सङ्घीय मामिला तथा सामान्य प्रशासन मन्त्रालयबाट जारी परिपत्रअनुसार हुने गरी तोकिएको दस्तुर लिई घर नक्शा पास गरिने नीति लिइनेछ ।

६. नवीकरणीय उर्जालाई प्रवर्द्धन गर्नका लागि नयाँ निर्माण हुने आवासीय भवनहरूमा नवीकरणीय उर्जा जडान गरेमा घर सम्पन्न प्रमाण पत्र जारी गर्दाको बखत नक्शा पास दस्तुर वापत लिइएको राजस्व रकममा २५ प्रतिशत रकम छुट दिने नीति लिइएको छ ।
७. गाउँपालिकाको आवश्यकताअनुसार आ.व.२०७६/०७७मा गाउँपालिकाको आफ्नै भवन निर्माण मापदण्ड तयार गरिने छ ।
८. विद्युत लाइन विस्तार नपुगेका क्षेत्रमा तथा सडक बत्ती विस्तार गर्नुपर्ने क्षेत्रमा आवश्यक पूर्वाधार तयार गरिदिन नेपाल विद्युत प्राधिकरण तथा अन्य सरोकारवाला निकायहरूसँग समन्वय तथा सहकार्य गर्ने नीति लिइनेछ ।
९. गाउँपालिका क्षेत्रभित्र रहेका सडकहरूलाई क्रमागत रूपमा कालोपत्रे गर्ने कार्यलाई विशेष प्राथमिकतामा राखी पर्याप्त बजेट विनियोजन गरिने छ ।
१०. त्यसैगरी गाउँस्तरीय सडक यातायात गुरुयोजना तयार गरी सडक निर्माण गर्दा सडकको चौडाई नाला बाहेक कम्तिमा २० फिटको अनिवार्य हुनु पर्ने नीति लिइने छ ।
११. सडकहरूको मर्मत सुधार तथा स्तरोन्नति कार्य गर्न मर्मत सम्भार कोषको स्थापनाका लागि आवश्यक रकम विनियोजन गरिनेछ । यसका लागि गाउँस्तरीय वार्षिक सडक मर्मत योजना निर्माण गरिनेछ ।
१२. गाउँपालिका भित्रका सडकहरूको सडक मापदण्ड बमोजिम सिमाङ्कन गरी सडकको चिन्हहरू राख्ने कार्यको थालनी गरिने छ ।
१३. गाउँ क्षेत्रभित्र निर्माणाधीन मुख्य सडक आसपासमा ढल, विद्युत, टेलिफोन, केवल, खानेपानीलगायतका आवश्यक पूर्वाधार भूमीगत हिसावले निर्माण गर्नका लागि सम्बन्धित कार्यालय तथा निकायसँग समन्वय गरी अगाडि बढ्ने नीति लिइनेछ ।
१४. गाउँपालिका क्षेत्रभित्र सडक निर्माण गर्न सडक विभागसँग आवश्यक सहकार्य गरिने छ ।
१५. गाउँपालिका क्षेत्र भित्र शुरु हुँदै गरेको अव्यवस्थित जग्गा प्लानिङलाई नियन्त्रण गर्न चालू आ.व.२०७६/०७७देखि नै आवश्यक कार्यको थालनी गरिनेछ ।
१६. राज्य पुनःसंरचनाका क्रममा बन्ने स्थानीय तहअन्तर्गत रहने विभिन्न निकाय तथा कार्यालयहरूको व्यवस्थापनका लागि आगामी आ.व. २०७६/०७७ भित्रै गाउँपालिकाको प्रशासकीय भवनको निर्माण कार्यसम्पन्न गर्नका साथै क्रमागत रूपमा वडा नं. १, ३, ४ र ५ कोवडा कार्यालयहरूको भवन निर्माण कार्य सुरु गरिनेछ ।
१७. आगामी दिनमा कुनै पनि गाउँस्तरीय योजनाहरू सञ्चालन गर्दा बढी नगद जनसहभागिता जुटाउन सक्ने योजना तथा क्रमागत योजनाहरूलाई प्राथमिकता दिई सञ्चालन गर्ने नीति लिइनेछ ।
१८. दमक - सिम्ले -रवी सडक र चुलाचुली महमाई सडकलाई प्राथमिकतामा राखिनेछ ।

४. पशुपालन तथा ग्रामिणकृषि : गाउँको समृद्धि

१. कृषकहरूको मागको आधारमा बेमौषमी तरकारी खेती तथा व्यवसायिक खेती प्रणालीलाई अवलम्बन गर्दै लगिने छ ।
२. दिगो कृषि प्रणालीलाई प्रवर्द्धन गर्न ५ वर्षे रणनीतिक पत्र तयार गरिने छ ।
३. हरित खाद्य (Food Green) लाई बढावा दिन घरको निर्माण सम्पन्न प्रमाण पत्र प्रदान गर्दा कम्तिमा पनि दुईवटा फल दिने रुख रोपेको हुनु पर्ने व्यवस्थालाई लागू गरिने छ ।
४. कृषि तथा सिंचाई क्षेत्रको समग्र विकासका लागि कृषि सहकारी संजाल निर्माण, अग्र्याधिक कृषि उत्पादन, बिउ विजन, किट वितरण तथा सतह र भूमिगत सिंचाईको प्रवर्द्धन गर्नका लागि कृषि तथा सिंचाई कार्यालय लगायतअन्य सरोकारवाला निकायहरूसँग समन्वय गरी कृषक समूहहरूलाई प्रोत्साहित गरिने छ ।
५. कृषिमा उन्नती चुलाचुली गाउँपालिकावासीको समुन्नती भन्ने नारामा आधारित रहिचुलाचुली गाउँपालिकाले कृषि क्षेत्रलाई व्यावसायिक, आत्मनिर्भर तथा प्रमुख आय स्रोतको रूपमा विकास गर्ने गरी मुख्य प्राथमिकतामा राख्ने नीति लिइनेछ ।
६. चुलाचुली गाउँपालिकाको विकट क्षेत्रका कृषकहरूलाई प्राथमिकतामा राखी आवश्यकता अनुसारको कृषि औजार तथा बीउ विजनहरू उपलब्ध गराउदै आएको नितिलाई निरन्तरता दिइनेछ ।
७. पशु बीमा र कृषि बीमालाई प्रभावकारी रूपमा सञ्चालन गर्न सहजीकरण गरिनेछ ।
८. कृषि सहकारीहरूलाई उल्लेखित कार्यहरू गर्न गराउनका लागि प्रोत्साहन गरिनेछ ।

९. गाउँपालिकामा उत्पादित दुग्ध पदार्थ, खाद्य पदार्थ, तरकारी फलफूल लगायत नगदे बाली उत्पादनहरूको बजारमा निकासी गर्न पंहुच बृद्धि गर्दै आन्तरिक बजार विस्तारका लागि जोड दिइनेछ । साथै उत्पादित कृषिजन्य वस्तुहरूलाई भण्डारणको व्यवस्था गर्न पहल गरिनेछ ।
१०. पशुपंछी पालन तथा कृषिलाई व्यवसायीकरण गर्न चाहने युवा किसानहरूलाई ज्ञान सीप प्रविधि र सहयोग प्रदान गरिनेछ ।
११. धान उत्पादन र दुग्ध पदार्थ उत्पादनमा किसानलाई प्रोत्साहन गरिनेछ ।
१२. विदेश पलायन भएका युवालाई कृषिमा आकर्षित गरी रोजगारीको अवसर सिर्जना गर्दै स्वरोजगार तथा आत्मनिर्भर बनाउन कृषिमा यान्त्रीकीकरण कार्यक्रमलाई प्रवर्द्धन गरिनेछ ।
१३. गाउँपालिकाको उपयुक्त स्थानमा पशु स्वास्थ्य चौकी स्थापनाका लागि पहल गरिनेछ ।
१४. सम्बन्धित निकायमा दर्ता भई गाउँपालिकामा सूचीकृत भएका कृषि फर्म, कृषि समूह अन्तर्गत पशु पन्छी व्यवसाय सञ्चालन गरी आएका कृषकहरूलाई ५० प्रतिशत अनुदानमा पशु स्वास्थ्य संग सम्बन्धित औजारहरू उपलब्ध गराउँदै आएको नितिलाई निरन्तरता दिइनेछ ।
१५. नेपाल सरकारको नीति अनुरूप बैदेशिक रोजगारीबाट फर्किएका युवाहरूले सामूहिक कृषि तथा पशुपालन गर्न चाहेमा निश्चित अनुदान दिने नीति लिइनेछ ।
१६. मत्स्यपालक र कुखुरापालक कृषकहरूलाई निश्चित अनुदानमा माछाका भुरा तथा कुखुराको चल्ला वितरण गर्ने नीति लिइनेछ ।
१७. “आफ्नो लागि आफैँ उत्पादन गरौं, तरकारीमा आत्मनिर्भर बनौं” र “एक घर एक करेशाबारी” भन्ने नाराका साथ तरकारीमा आत्मनिर्भर हुन आवश्यक नीति तय गरिनेछ ।
१८. आम चुलाचुली गाउँपालिकावासीहरूलाई स्वच्छ माछा मासु उपभोग गर्ने वातावरणको सुनिश्चितता प्रदान गर्नका लागि पशु बधशाला र मासु जाँच गर्ने ऐन, २०५५ को कार्यान्वयन गर्न आवश्यक पहल गर्ने नीति लिइएको छ । साथै मासु व्यवसायीहरूले गाउँपालिकाले तोकेको स्थानमा मात्रै मासुको कारोवार गर्नका लागि प्रोत्साहन गरिने छ ।
१९. कृषि उत्पादनको क्षेत्रमा गाउँपालिका आफैँले निश्चित स्थानको छनौट गरी सामूहिक व्यवसाय सञ्चालन गराई रोजगारको सृजना गर्ने ।

५. चुलाचुली क्षेत्र तथा वरिपरीको वन : चुलाचुलीवासीको पनि धन

१. गाउँपालिका क्षेत्र भित्र रहेको वन क्षेत्रको संरक्षण, पार्क निर्माण तथा वनक्षेत्रसँग सम्बन्धित आय-आर्जनका क्रियाकलापहरू सञ्चालन गर्न सम्बन्धित निकाय, सरोकारवाला आवश्यक सहकार्य गरिने छ ।
२. संघिय सरकार, प्रदेश सरकार र स्थानीय सरकार तथा स्थानीय सम्बन्धीत संघ संस्था र जनसहभागिता मार्फत सार्वजनिक र खुल्ला क्षेत्रहरूमा वृक्षारोपण कार्यक्रमलाई अधि बढाइनेछ ।
३. चुलाचुली गाउँपालिकाको चुरे (सामुदायिक, सार्वजनिक) वनलाई संरक्षित वनका रूपमा विकास गर्न र वन अतिक्रमणको कार्यलाई बन्द गर्न कार्यक्रम तर्जुमा गरी कार्यान्वयन गरिनेछ ।
४. वन डिभिजन कार्यालय, सव-वन डिभिजन कार्यालय र राष्ट्रपति चुरे तराई मधेस संरक्षण कार्यक्रम समेतको समन्वय र साभेदारीमा चुरे क्षेत्र तथा वन संरक्षण सम्बन्धी विशेष कार्यक्रम सञ्चालनमा ल्याइनेछ ।
५. वन अतिक्रमण, अबैध कटानी, वन फडानी, चोरी निकासी, तस्करी तथा वन डढेलो नियन्त्रणका लागि गाउँपालिकाको वन वातावरण संरक्षण समिति संयोजकको संयोजकत्वमा वडागत उपसमितिहरू मार्फत त्यसलाई प्रभावकारी रूपमा कार्यान्वयन गरिनेछ ।
६. निजी वनलाई गाउँपालिकामा अनिवार्य दर्ता गर्न सहज नीति अवलम्बन गरिनेछ ।
७. चुरे सामुदायिक तथा सार्वजनिक वनको काठ दाउरा र जडिबुटीहरूको उपयोग तथा परिचालनमा गाउँपालिकाले सम्बन्धित निकायको समन्वयमा विशेष नीति निर्माण गरी उपयोग र परिचालन गर्नेछ ।
८. चुलाचुली गाउँपालिकाको वन क्षेत्रलाई संरक्षित वनका रूपमा विकास गर्दै सो क्षेत्रहरूलाई पर्यटकिय क्षेत्रको रूपमा विकास गरिनेछ ।

६. स्वच्छ वातावरण: स्वस्थ जीवन

१. स्थानीय तहमा वित्तीय हस्तान्तरण भई आएका स्वास्थ्यसँग सम्बन्धित कार्यक्रमहरूलाई गाउँकार्यपालिकाको वार्षिक कार्यक्रममा समावेश गरी सञ्चालनमा ल्याइनेछ ।

२. मन्त्रालयबाट जारी भएको वातावरणमैत्री स्थानीय शासन प्रारूप, २०७० लाई क्रमशः कार्यान्वयनमा ल्याइने छ । यसका लागि एकीकृत वातावरण व्यवस्थापन योजना निर्माण गरी आगामी आ.व. २०७६/०७७ देखि कार्यान्वयन गरिने छ ।
३. गाउँपालिका भित्रका सडकका दुबै किनारामा धुपी सल्लो जातको विरुवा रोप्ने नीति अवलम्बन गरिनेछ ।
४. वातावरण मैत्री स्थानीय शासनलाई प्रबर्द्धन गर्नका लागि GREEN CHULACHULI नामक अभियान सञ्चालन गरिने छ । साथै उक्त अभियानलाई पूर्णता दिन नयाँ तथा पुराना घर सम्पन्न प्रमाण पत्र वितरण गर्नु अघि आफ्नो घर तथा जग्गाले चर्चेको सडक किनारामा घर तथा जग्गाधनी स्वयम्ले हरेक १०/१० फिटको दुरीमा गाउँपालिकाले तोकेको विरुवा रोपेको प्रमाण पेश गर्नु पर्ने तथा उपरोक्त बमोजिमको विरुवा रोपेको प्रमाण पेश नगर्नेको हकमा घर सम्पन्न प्रमाण पत्र वितरणमा कडाईका साथ रोक लगाइने नीति लिइएको छ ।
५. यसगाउँ क्षेत्रमा नर्सरी व्यवसाय सञ्चालन गर्ने व्यवसायीहरूलाई प्रोत्साहन गर्नका लागि गाउँपालिकाले लिने व्यवसाय करमा शत प्रतिशत छुट दिने नीति लिइएको छ ।
६. प्लाष्टिकका भोलाको किनबेचमा प्रतिबन्ध लगाउने गाउँपालिकाको नीतिलाई पूर्णता दिन तथा उपभोक्ता एवम् व्यवसायीहरूलाई विकल्प प्रदान गर्नका लागि गाउँ क्षेत्रमा गैरप्लाष्टिकजन्य भोला उत्पादन गर्ने स्थानीय उद्योगहरूलाई प्रोत्साहन गर्नुका साथै गाउँ क्षेत्रमा रहेका स्थानीय उद्योगी व्यवसायीहरूले प्लाष्टिकका भोला प्रयोग एवम् किनबेच नगरुन् भनी प्रोत्साहन स्वरूप सरसफाई सेवा शुल्कमा हाललाई सत प्रतिशत छुट दिने नीति लिइने छ ।
७. गाउँ क्षेत्रको फोहर व्यवस्थापन कार्यलाई प्रभावकारी बनाइनेछ ।
८. वडा समिति, बाल क्लब र यस गाउँपालिकाको अगुवाईमा पूर्ण सरसफाई कार्यक्रम सञ्चालन गरी गाउँपालिकालाई पूर्ण सरसफाई गाउँपालिका घोषणा गरिनेछ ।
९. वैकल्पिक उर्जा प्रबर्द्धन केन्द्रसँगको सहकार्यमा हन सक्ने लोड सेडिङ्गबाट गाउँवासीलाई राहत दिनका लागि गाउँको मुख्य मुख्यसार्वजनिक स्थानहरूमा सौर्य सडक बत्ती जडान गर्न पहल गर्ने तथा विपन्न वर्गको आर्थिक अवस्थामा सुधार गर्न तथा वातावरण स्वच्छ बनाउन सुधारिएको चूल्हो, सौर्य टुकी, गोबर ग्याँसजस्ता नवीकरणीय उर्जाको स्रोतलाई पहिचान तथा परिचालन गर्ने नीति लिइनेछ ।
१०. गाउँपालिका क्षेत्रभित्र रहेका स्वास्थ्यचौकीहरू मार्फत् प्रत्येक वडाका विद्यालयहरूमा कम्तिमा वर्षको १ पटक शिविर सञ्चालन गरी बालबालिकाहरूको स्वास्थ्य जाँच गरी कुपोषित बालबालिकाहरूलाई अस्पतालमा उपचारका लागि समन्वय गरिनेछ ।
११. गाउँपालिका क्षेत्रभित्र रहेका साना उद्योगबाट निस्कने फोहोर तथा धुलो र स्वास्थ्यलाई प्रतिकूल असर गर्ने सबै खाले प्रदूषणलाई न्यूनीकरण गर्नका लागि उद्योगी व्यवसायी तथा अन्य सरोकारवालासँग समयसमयमा छलफल तथा अन्तर्क्रिया गर्ने नीति लिइने छ ।
१२. सडकहरूको दाँयाबाँया क्षेत्रमा गाउँपालिकाले उपलब्ध गराएको विरुवा रोपी आवश्यक संरक्षण गर्ने जिम्मा सम्बन्धित उपभोक्ताहरूलाई दिने नीति लिइने छ ।
१३. जैविक विविधता र श्रोतको संरक्षण लगायत वातावरणीय सेवाबाट प्राप्त हुने लाभ बृद्धि गरी त्यसलाई न्यायोचित वितरण सुनिश्चित गरिनेछ ।

७. विपद व्यवस्थापन: सबै सावधान :

१. आगलागीबाट हुने क्षतिबाट प्रारम्भिक रूपमै नियन्त्रण गर्न गाउँपालिका कार्यालय, वडा कार्यालयहरूमा तथा गाउँपालिका क्षेत्रमा रहेका पसल क्वलहरूमा फायर एक्स्टिङ्गुइसर (FIRE EXTINGUISHER) राख्न उद्योग वाणिज्य संघ इलामसँग सहकार्य गरिने छ ।
२. भूकम्प प्रतिरोधी भवन निर्माणमा संलग्न दक्ष/अदक्ष निर्माणकर्मीलाई तालिम सञ्चालन गर्न नेपाल भूकम्प प्रविधि समाजसँग आवश्यक समन्वय गरिने छ ।
३. विपद् व्यवस्थापनलाई प्रभावकारी बनाउन समिति मार्फत गाउँपालिका स्तरीय विपद् प्रतिकार्य योजनाको निर्माण गरिनेछ ।
४. बाढी प्रभावित क्षेत्रका जनताहरूको तत्काल उद्धार गर्नका लागि लाइफ ज्याकेट, डोरी, नाउआदि खरिद गरी सुरक्षा निकाय तथा जिल्ला दैवी प्रकोप उद्धार समितिसँग समन्वय गरी तयारी अवस्थामा रहने तथा स्थानीयस्तरमा नै उद्धार टोली गठन गरिने छ ।
५. गाउँपालिकामा विपद् व्यवस्थापन र राहतका लागि विनियोजित कोषलाई सामाजिक सहयोगको रूपमा पनि प्रयोग गरिनेछ ।

६. विपद् व्यवस्थापन सम्बन्धी तालिम सञ्चालन गरी विपद् न्यूनीकरणको लागि आवश्यक कार्यहरू गरिने छ ।
७. नदी कटान र भू-क्षयको खतरा हुने स्थानको पहिचान गरी ढुङ्गा, बालुवा र गिट्टी लगायत उत्खनन गर्ने कार्यमा बन्देज लगाइनेछ ।
८. जलधार क्षेत्रमा पानीको वहावलाई न्युनिकरण गर्न सम्बन्धीत विज्ञहरूको परामर्समा जलाधार क्षेत्रको संरक्षण एवं व्यवस्थापनमा जोड दिइनेछ ।
९. गाउँपालिका भित्र रहेका बाढी प्रभावित क्षेत्रहरूमा खोलाको दुबै तर्फ निश्चित क्षेत्र तोकी खनजोत गर्न निशेध गर्ने नीति लिइनेछ ।
१०. हात्ती आक्रमणबाट जजोगिन बढी प्रभावित क्षेत्रमा पूर्व सूचना प्रणाली जडान एवं साइरनको अनिवार्य व्यवस्था मिलाइनेछ ।
११. खोला बाढीको कटानलाई रोकथाम गर्न उपयुक्त वृक्षारोपण गरिनेछ ।

८. समावेशी विकास: समस्याको निकास

१. लक्षित समूह कार्यक्रमअन्तर्गत महिला विरुद्धको लैङ्गिक तथा घरेलु हिंसा, महिला हकहित तथा सीप विकास कार्यक्रम, गृहिणी महिलाको लागि वातावरणमैत्री सचेतना कार्यक्रममजस्ता विभिन्न कार्यक्रम सञ्चालन गरिनेछ ।
२. गाउँपालिका क्षेत्रभित्र रहेका सबै वर्गहरूको नियमानुसार बडास्तरीय तथा गाउँस्तरीय समिति गठन गरिने नीति लिइनेछ ।
३. घरेलु हिंसापीडितलाई सहयोग गर्न घरेलु हिंसा पीडितलाईसहायता कोष स्थापना गरिनेछ । सो कोषको सञ्चालनका लागि निर्देशिकाको निर्माण गरिने छ ।
४. आ.व.०७६।०७७भित्र बालमैत्री गाउँ घोषणा गर्नका लागि कार्यक्रम सञ्चालन गरिने छ ।
५. गाउँपालिकाको विकास निर्माण कार्यमा महिलाको सहभागिता अभिवृद्धि गर्न गाउँपालिकाका महिला समुह र सहकारी समुह बाहेक विकास निर्माण सम्बन्धी उपभोक्ता समितिमा शतप्रतिशत महिलाहरूले आयोजना, योजना संचालन गरेमा जनसहभागिता वापतको रकममा ५० प्रतिशत छुट दिइने छ ।
६. जेष्ठ नागरिक मिलन चौतारीको स्थापना गरी जेष्ठ नागरिकहरू भेटघाट हुने प्रबन्ध गर्न जेष्ठ नागरिक संघसँग आवश्यक सहकार्य गरिने छ ।
७. जेष्ठ नागरिक स्वस्थ सेवाकेन्द्र स्थापना गरी जेष्ठमैत्री भाव अभिवृद्धि गर्ने ।
८. चुलाचुलीगाउँ क्षेत्रभित्र सञ्चालन हुने सबै प्रकृतिका कार्यक्रमहरूमा लैंगिक समानता तथा सामाजिक समावेशीकरणको नीति अवलम्बन गरिने नीतिलाई प्राथमिकता दिइनेछ ।
९. गाउँपालिका क्षेत्रभित्र हिंसालाई न्यूनीकरण गर्नका लागि अव्यवस्थित तथा खुल्ला रुपमा मद्यपान, धुम्रपानलगायतका बस्तुहरू बेचबिखन तथा सेवनलाई न्यूनीकरण गर्दै लगिनेछ ।
१०. गाउँपालिका क्षेत्रभित्र हुने वा भैरहेको लागु औषध दुर्वेशनीका विरुद्ध विभिन्न सचेतना मूलक कार्यक्रमहरू संचालन गर्ने र आवश्यकताको आधारमा सुधार केन्द्र स्थापनामा जोड दिइनेछ ।

९. युवा तथा खेलकुद

१. खेलकूद विकासका लागि खेलकूदमा आवद्ध संस्थाहरूलाई क्रियाशील गराउन गाउँपालिका स्तरीय खेलकूद समिति गठन गरी खेलकूदलाई पर्यटन विकाससँग आवद्ध गरिने छ ।
२. गाउँपालिकाभित्र रहेका खेलमैदानहरू निर्माण गर्न आवश्यक कार्यको थालनी गरिनेछ ।
३. आगामी दिनमा गाउँले सञ्चालन गर्ने खेलकुदमा उल्लेख्य नगद सहभागिता जनाउने व्यक्तिका नाममा नै पुरस्कार स्थापना गरी खेलकूद सञ्चालन गरिने नीति लिइएको छ ।
४. राष्ट्रिय तथा अन्तर्राष्ट्रियस्तरको खेलकूद प्रतियोगितामा पहिलो, दोस्रो वा तेस्रो स्थान प्राप्त गर्ने गाउँका खेलाडीहरूलाई पुरस्कारसहित सम्मान गरिनेछ ।
५. युवाहरूलाई कुलत, दुर्व्यसनबाट बचाउन तथा सधैं उर्जाशील र सक्रिय बनाइ राख्न सुर्तीजन्य पदार्थ नियन्त्रण, कुलत तथा दुर्व्यसन विरोधी अभियान, युवा विकाससँग सम्बन्धित खेलकूद, साहित्य, संगीत, कलाजस्ता विविध क्रियाकलाप सञ्चालनमा सहयोग गरिनेछ ।
६. विद्यालय स्तरीय खेलकुदका प्रतियोगिताहरू गराइनेछ ।
७. चुलाचुली गाउँपालिकाद्वारा सञ्चालित खेलकुदहरू मध्येको चुलाचुली गोल्डकपलाई अझ व्यवस्थित र निरन्तरता पदान गर्दै लगिनेछ ।

८. खेलकुदमा व्यवसायिक बनाउन र उत्कृष्टता छनौट गर्न फुटबल र क्रिकेट खेललाई प्राथकतामा राखी बडागत युवा युवतीहरूलाई छनौटको आधारमा समावेश गराई लिग सञ्चालन गरिनेछ ।
९. खेलकुद क्षेत्रको विकासका लागि गाउँपालिका क्षेत्र भित्रै रङ्गशालाको स्थापना गर्न पहल गरिनेछ ।

१०. सुव्यवस्थित भू-उपयोग, जलश्रोतको विवेकशील प्रयोग:

१. आ.व. २०७६/०७७ मागाउँपालिकाको भू-उपयोग योजना तथा स्रोत नक्सा तयार गरिने छ ।
२. गाउँ क्षेत्रमा रहेका पोखरी, जलाशय तथा खानेपानी मुहानहरूको संरक्षण र सम्बर्द्धन गर्दै सदुपयोग गरिने छ ।
३. गाउँ क्षेत्रमा आवासीय जग्गा प्लटिङ्ग र बिक्री वितरणको कार्यलाई नियमन गर्न मापदण्ड तयार गरिने छ । यस कार्यलाई तत्कालै कार्यान्वयनमा ल्याइनेछ ।
४. यस गाउँपालिकाको सबै क्षेत्रलाई समेट्ने गरी खानेपानी ट्याङ्की स्थापना, सञ्चालन एवम् व्यवस्थापनका लागि जग्गासमेतको व्यवस्थापन गर्नका लागि उपभोक्ता समिति समेत गठन भइसकेको हुँदा योजना सञ्चालन गर्नका लागि आवश्यक पहल गरिने नीति लिइएकोछ ।
५. गाउँपालिका भित्र रहेका सार्वजनिक जग्गाहरूको संरक्षण गर्न जग्गा सिमांकनको कार्यलाई तदरुकताका साथ अघि बढाइने छ ।

११. सुशासन : गाउँको शान

१. गाउँपालिकाको निश्चित क्षेत्रहरू गाउँपालिकाको कार्यालय, वडा कार्यालयहरू र पर्यटकिय क्षेत्रहरूमा Free wi fi Zone बनाउन सम्बन्धीत निकायसँग समन्वय गरी कार्यान्वयन गरिने छ ।
२. गाउँपालिका क्षेत्र भित्रका सुरक्षा निकायको कार्यलाई सहजीकरण गर्न गाउँपालिकाको श्रोत साधनले भ्याएसम्म आवश्यकता हेरी आवश्यक भौतिक तथा अन्य प्राविधिक सहयोग उपलब्ध गराइने नीति लिइएको छ ।
३. गाउँपालिका क्षेत्रमा रहेका बैंक तथा वित्तीय संस्थात तथा सहकारी संस्था आदिलाई समय समयमा लोककल्याणकारी कार्यका लागि परिचालन गर्ने नीति लिइएको छ ।
४. गाउँपालिकाको विविध गतिविधिहरूको सबै गाउँवासीहरूमा जानकारी गराई सुशासन अभिवृद्धि गर्न गाउँ मोबाइल एपको प्रयोगगरिने छ ।
५. सेवा प्रवाहलाई अझ व्यवस्थित, छिटो छरितो र सेवाग्राहीमैत्री बनाउन कर्मचारीहरूमा “**रहरले काम गरौं, हाँसेर सेवा गरौं**” भन्ने भावनाको विकास गरिने छ ।
६. यसगाउँपालिकालाई सुशासनमैत्री गाउँको रूपमा स्थापित गर्नका लागि भ्रष्टाचारमा शुन्य सहनशिलताको नीतिलाई अवलम्बन गर्ने नीति लिइएको छ । साथै सबै वडामा नागरिक बडापत्र, कर दरबन्दी लगायतका विवरणहरूलाई Digital प्रविधीमार्फत् वडावासी तथा गाउँवासीलाई सूसुचित गराइने नीति लिइएको छ ।
७. गाउँपालिका कार्यालय मातहतमा रहेका सबै वडा कार्यालयहरू सुशासन युक्त बनाउन ताहाँवाट सम्पादन भएका काम कारवाहीहरूको सन्दर्भमा वर्षमा कम्तीमा तीनपटक सार्वजनिक सुनुवाई गर्ने नीति लिइने छ ।
८. गाउँपालिकालाई आवश्यक पर्ने अन्य खेलकुद नीति, फोहरमैला तथा सरसफाई नीति, कृषी तथा सहकारी नीतिलगायत विभिन्न नीतिहरू तदरुकताका साथ निर्माण गर्दै लाने नीति लिइएको छ ।
९. गाउँपालिका क्षेत्रभित्र सञ्चालन गरिने विभिन्न कार्यक्रमहरू सरकारी तथा गैरसरकारी संस्थाहरूसँग सहकार्य तथा समन्वय गरी सञ्चालन गरिने नीतिलाई प्राथमिकतामा राखिएको छ ।
१०. गाउँपालिकाका सबै वडामा सुभाब पेटिका, नागरिक बडापत्र, सूचना अधिकारी तथा गुनासो सुन्ने अधिकारीको व्यवस्था गरिने छ ।
११. गाउँपालिका कार्यालयमा सेवा लिन आउने सेवाग्राहीलाई सहज रूपमा सेवा लिनका लागि कार्यालयमा सहायता कक्ष स्थापना गरिने छ ।
१२. न्यायिक समिति अन्तर्गत गठित मेलमिलाप केन्द्रहरूलाई तालिमको व्यवस्था गरी नियम अनुसार छिटो छरितो ढंगले सेवा प्रदान गरिने नीति लिइने छ ।
१३. जनताको हितलाई ध्यानमा राखी कानून सम्मत, छिटो छरितो, जनमूखी, सेवामूखी र भ्रष्टचार मुक्त (पारदर्शीता, जवाफदेहिता, सहभागीता र दुरदर्शीता) समेतको सिद्धान्तका आधारमा सुशासन कायम गर्ने नीति लिइनेछ ।

१४. जनताको हितलाई ध्यानमा राखी गाउँपालिका तथा वडा कार्यालयहरूबाट सम्पादन हुने सबै कार्यहरू अन लाइन (E Governance) को माध्यमबाट सञ्चालन गर्ने नीति लिइनेछ ।
१५. आवश्यकता अनुसार गाउँपालिकामा कार्यरत सम्पूर्ण कर्मचारीहरूलाई उपयुक्त तालिमहरूको व्यवस्था सञ्चालन गरि दक्ष बनाउने नीति हुनेछ ।
१६. विपन्न परिवारको पहिचान गरी उनिहरूका लागि घर आवासको व्यवस्था गर्न पहल गरिनेछ ।

१२. सबल राजश्व प्रशासनको सारगाउँको आर्थिक मेरुदण्डको आधार

१. गाउँपालिकाको कर प्रशासनलाई करदातामैत्री बनाउन सोसँग सम्बन्धित क्षेत्रसँग आवश्यक समन्वय गरी करदाता शिक्षा कार्यक्रम सञ्चालन गरिने छ ।
२. आगामी आ.व.२०७६/०७७देखि घरबहाल कर संकलन कार्यलाई अघि बढाइने छ । घरबहाल कर प्रयोजनका लागि क्षेत्रनिर्धारण गरेर न्यूनतम मासिक दर कायम राखेर राजश्व सङ्कलन गरिने छ ।
३. व्यवसाय कर संकलनका लागि वडा कार्यालयहरूमा व्यवसाय दर्ता गरी व्यवसाय लगत संकलन, व्यवसाय दर्ता अभियान सञ्चालन गरिने छ ।
४. व्यवसायीक रुपमा पशुपालन गरी गौमुत्र र गौरस भण्डारण (भाकारो सुधार कार्यक्रम) गरी किटनासक औषधीको रुपमा प्रयोग गर्ने कृषकहरूलाई राजश्वमा १० प्रतिशत छुट दिइनेछ ।
५. गाउँपालिका क्षेत्रको राजश्व चुहावटलाई नियन्त्रण गर्नका लागि टोली खटाई व्यापार व्यावसायहरूको अद्यावधिक लगत तयार गरी करको दायरामा ल्याउने नीति लिइएको छ ।
६. वडा कार्यालयहरूको प्रभावकारी व्यवस्थापन भए पछि प्रत्येक वडा कार्यालयमा व्यापार व्यवसायको लगत संकलन, दर्ता र नविकरणको व्यवस्था मिलाइनेछ ।
७. गाउँ क्षेत्रभित्र विषादी मुक्त तरकारी तथा फलफूल र अन्य खेतीलाई प्रोत्साहित गर्नुका साथै दुधजन्य र मासुजन्य उत्पादनलाई व्यवसायिकरण गर्नका लागि उत्पादनकर्तालाई राजश्वमा १० प्रतिशत छुट गरी आत्मनिर्भर बनाउने नीति लिइएको छ ।
८. शून्य प्रविधिमा सञ्चालनमा रहेका घरेलु उद्योग (जस्तै: घरेलु औजार सामग्री, माटोको भाँडा, खेलौना, मुर्ती, डोरी, पंखा, ढाकी,मुडा, डोका, भकारीलगायत ढाका बुनाई आदि) हरूमा शतप्रतिशत राजश्व छुट दिइनेछ ।
९. कार्यालयको कामलाई प्रविधिमैत्री बनाउनका लागि आगामी आ.व. २०७६/०७७ देखि नै जिन्सी, राजश्व, योजनासम्बन्धी सफ्टवेयर प्रयोगमा ल्याइने छ ।
१०. गाउँपालिकालाई आर्थिक विकासमा सक्षम बनाउनका लागि सहकारी, निजी क्षेत्र तथा सरकारी क्षेत्रबीचमा आवश्यक समन्वय गरी अगाडी बढाइने छ ।

१३. पर्यटन विकास : आर्थिक मेरुदण्डको आधार

१. गाउँमा रहेका धार्मिक, सांस्कृतिक तथा पर्यटकीय महत्वका स्थानहरू र साहित्य कला संस्कृतिको संरक्षण तथा सम्बर्द्धन गरिनेछ ।
२. मोरङ्ग, पाँचथर र इलामको सिमानामा रहेको मिक्लाजुङ्ग पर्यटकीय स्थललाई पर्यटन मैत्री बनाउन पूर्वाधारको विकास गरिनेछ ।
३. आन्तरिक र बाह्य पर्यटकलाई सुविधा दिन उचित स्थानमा होटल रेष्टुराँ, पार्क, स्वीमिङपुल, होमस्टे, समेत निर्माण गर्न र सञ्चालन गर्न संघिय सरकार, प्रदेश सरकार संग स्थानीय सरकारले सहकार्य गर्नेछ, र निजी क्षेत्र तथा सर्वसाधारण नागरिक समेतलाई सो कार्यका लागि प्रोत्साहन गर्नेछ ।
४. यस गाउँपालिकाको छिमेकी गाउँपालिका तथा नगरपालिकामा रहेका पर्यटकीय स्थल/धार्मिक स्थलसम्म आवत जावतको लागि सहज सडक सञ्जाल निर्माणका लागि निरन्तरता दिनेछ ।
५. चुलाचुली क्षेत्र भित्रका पर्यटकिय क्षेत्रहरू मैनाचुली पर्यटकिय क्षेत्र तिनकुने पोखरी सिमसार क्षेत्र, शिवओरक मिलन पोखरी पर्यटकिय क्षेत्र, अन्धराजा-अन्धरानी पर्यटकिय क्षेत्र र ओमकारेश्वर (कुइनेटार) पर्यटकिय क्षेत्र लगायतमा संघिय सरकार, प्रदेश सरकार र स्थानीय सरकारबाट भईरहेको निर्माण सम्बन्धी कार्यहरूलाई निरन्तरता दिइनेछ ।
६. आ.व.०७६/०७७ भित्रै दृष्य अवलोकनका लागि View Tower को सम्भाव्यता अध्ययन गरि आन्तरिक र बाह्य पर्यटकको लागि चुरे वन अवलोकन गर्दै View Tower सम्म पुग्ने पद मार्ग (Trekking root) निर्माण गर्ने र पर्यटकलाई दृष्य अवलोकन गराउने नीति रहनेछ ।
७. डि.पि.आर.भएका पर्यटकीय योजनाहरूलाई विकास गर्न पहल गरिनेछ ।

१४. न्याय र कानूनको सम्पादन :

१. चुलाचुली गाउँपालिकाको न्यायिक समितिको व्यवस्थापन र परिचालन तथा न्याय निरूपणको कार्यलाई थप व्यवस्थित र प्रभावकारी बनाइनेछ ।

१५. सूचना तथा सञ्चार प्रविधि सम्बन्धमा

१. चुलाचुली गाउँपालिकामा अत्याधुनिक सञ्चार सेवा उपलब्ध गराउन निजि क्षेत्रलाई समेत प्रोत्साहन गरिनेछ ।
२. गाउँपालिका भित्र इन्टरनेट सेवाको साथै टेलिफोन लाईन तथा मोवाइल नेटवर्कको क्षमता वृद्धि गरिनेछ ।
३. समाचार, सूचना र मनोरञ्जन उपलब्ध गराउने सञ्चारका साधनलाई विशेष सहयोग पुऱ्याउनुका साथै नयाँ एफ.एम रेडियो सञ्चालनका लागि प्रोत्साहन गरिनेछ ।
४. सूचना केन्द्रको स्थापना गर्दै नागरिकलाई सूचनाको हकको प्रत्याभूत गराइनेछ ।

१६. सुरक्षा सम्बन्धी

१. गाउँपालिका कार्यालयको आन्तरिक सुरक्षालाई ध्यानमा राखी आवश्यकता अनुसार गाउँ-नगर प्रहरी सेवाको दरबन्दी तय गर्न पहल गरिनेछ ।
२. गाउँपालिकाका जनताले आफू र आफ्नो सम्पत्ति सुरक्षित रहेको महशुस गर्ने गरी प्रहरी प्रशासनको अग्रसरतामा गाउँ प्रहरी समेतको सहकार्यमा सुरक्षा व्यवस्था र सेवा विस्तार गरिनेछ ।
३. सुरक्षा संयन्त्रसँग समझदारी र सहकार्यको आधारमा जन मैत्रीपूर्ण वातावरण तय गरिनेछ ।
४. गाउँपालिकाको आवश्यक र सम्वेदनशील स्थानहरूमा सुरक्षाको लागि प्रहरी बिटहरूको स्थापना गर्न पहल गरिनेछ ।
५. हाल चुलाचुली गाउँपालिकामा अवस्थित प्रहरी चौकीलाई भूगोल र जनसंख्यालाई आधार मानी ईलाका प्रहरी कार्यालयको स्थापनाका लागि सम्बन्धित निकायमा पहल गरिनेछ ।
६. सार्वजनिक निर्माण र पूर्वाधार विकासका कार्यक्रमहरू सञ्चालन गर्ने सिलसिलामा निर्माण स्थल अवरोध गरी सञ्चालित योजना, कार्यक्रममा असर पार्ने कार्य गर्ने व्यक्ति, समूह आदीलाई सम्बन्धित वडा र गाउँपालिकाबाट निजलाई दिइने सेवा प्रवाहका सिफारिसहरूमा बढिमा ६ महिनासम्म रोक लगाइनेछ ।
७. चुलाचुली गाउँपालिका वडा नं. ६ साविकको साकफारामा रहेको प्रहरी चौकी साकफाराबाट अन्यत्र सारिएकोमा तत्काल पाखिनटार साकफारामा रहने प्रबन्धका लागि सम्बन्धित निकायमा पहल गरिएको छ ।

१७. सिमा सम्बन्धमा

१. संविधानले व्यवस्था गरेका र कानूनमा उल्लेख भएका सीमा सम्बन्धी नीतिलाई अवलम्बन गर्दै चुलाचुली गाउँपालिकाको भौगोलिक सीमालाई स्पष्ट नक्शाङ्कन गर्दै भू-उपयोगको नीति अवलम्बन गरिनेछ ।

१८. मठ मन्दिर र धार्मिक क्षेत्र सम्बन्धमा

१. मठ-मन्दिर तथा धार्मिक क्षेत्रहरूको संरक्षण सम्बर्द्धन गर्दै ऐतिहासिक तथा धार्मिक स्थलहरूको विकासका लागि प्रचार प्रसारलाई प्राथमिकता दिई अगाडि वढाउने नीति लिइनेछ ।

१९. बेरोजगार, विपन्नता र मजदुर सम्बन्धमा :

१. संविधानले प्रत्याभूत गरेका अधिकारहरूको अधिकतम उपयोग गर्दै एक घर एक रोजगारको नीति अवलम्बन गरिनेछ ।
२. कृषि, पशुपालन र उद्योग व्यवसायमा खटिने किसान, मजदुरहरूलाई स्वरोजगार बनाउन अधिकतम प्रयास गरिनेछ ।
३. व्यवसाय सञ्चालन र सुरक्षाको प्रत्याभूत गर्दै आय-आर्जनका कार्यहरू गर्न उत्प्रेरित गर्ने नीति लिईनेछ ।
४. बेरोजगार, विपन्न र कृषि लगायतका क्षेत्रमा काम गर्ने मजदुरहरूको अवस्था र आवश्यकतालाई मध्यनजर गर्दै प्रधानमन्त्री रोजगार कार्यक्रम अन्तर्गत रोजगारीको अवसर प्रदान गरिनेछ ।

अन्त्यमा,

विगतमा गाउँसभाले अख्तियार गरेका नीतिहरूलाई उच्च प्राथमिकताका साथ कार्यान्वयन गर्दै लगिने नीति लिएको छ । चुलाचुली गाउँपालिकाको चौथो गाउँसभा सम्पन्न गर्न सहयोग पुर्याउनु हुने सम्पूर्ण गाउँसभाका सदस्य ज्यूहरु ज्यूहरु, कर्मचारी साथीहरु, विभिन्न सङ्घ संस्थाका प्रतिनिधिहरू तथा सम्पूर्ण गाउँवासी दाजुभाई दिदि बहिनिहरूलाई हार्दिक धन्यवाद ज्ञापन गर्दछु । साथै आगामी दिनहरूमा पनि यहाँहरूको सक्रिय सहभागिता, सकारात्मक सहयोग हुने विश्वास व्यक्त गर्दछु ।